



ആകാശവാണി, തിരുവനന്തപുരം
പ്രാദേശിക വാർത്തകൾ

DATE : 09.10.2023

TIME : 12.30 PM

പ്രധാന വാർത്തകൾ

1. അഞ്ച് സംസ്ഥാനങ്ങളിലെ നിയമസഭാ തിരഞ്ഞെടുപ്പ് തീയതി തിരഞ്ഞെടുപ്പ് കമ്മീഷൻ പ്രഖ്യാപിക്കുന്നു.
2. വിശ്വാസത്തിനായി ഒരുമിച്ച് ; സുരക്ഷിതവും പരസ്പരബന്ധിതവുമായ ഒരു ഭാവിയായി ഒന്നിക്കൽ എന്ന സന്ദേശവുമായി ഇന്ന് ലോക തപാൽദിനം.
3. രാജ്യാന്തര താരങ്ങൾ കേരളം വിടുന്നത് നിരാശാജനകമെന്ന് പ്രതിപക്ഷ നേതാവ്. അടിയന്തര ഇടപെടൽ ആവശ്യപ്പെട്ട് ശ്രീ വി.ഡി സതീശൻ മുഖ്യമന്ത്രിയ്ക്കും കായികമന്ത്രിയ്ക്കും കത്തയച്ചു.
4. ഐ.സി സി ക്രിക്കറ്റ് ലോകകപ്പിൽ ഇന്ന് ന്യൂസിലന്റ് - നെതർലന്റ്സ് പോരാട്ടം. മത്സരം ഉച്ചയ്ക്ക് രണ്ടിന് ഹൈദരാബാദ് രാജീവ് ഗാന്ധി ഇന്റർനാഷണൽ ക്രിക്കറ്റ് സ്റ്റേഡിയത്തിൽ.
5. സംസ്ഥാനത്ത് അഞ്ച് ദിവസം വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥ വകുപ്പ്. സംസ്ഥാനത്ത് ഈ മാസം പകുതിയോടെ തുലാവർഷം എത്തുമെന്ന് പ്രതീക്ഷ.

ഹെഡ് ലൈൻ-1

നിയമസഭാ തിരഞ്ഞെടുപ്പ്

രാജസ്ഥാൻ, മധ്യപ്രദേശ്, തെലങ്കാന, ചരത്തിസ്ഗഡ്, മിസോറാം സംസ്ഥാനങ്ങളിലെ നിയമസഭാ തിരഞ്ഞെടുപ്പ് തീയതി ഇപ്പോൾ തിരഞ്ഞെടുപ്പ് കമ്മീഷൻ പ്രഖ്യാപിക്കുകയാണ്. 60.2 ലക്ഷം കന്നി വോട്ടർമാർ ഉൾപ്പെടെ, **16.14 കോടി** വോട്ടർമാരാണ് അഞ്ച് സംസ്ഥാനങ്ങളിലായി വിധിയെഴുതുക. **1.77 ലക്ഷം** പോളിങ് ബുത്തുകൾ ഇതിനായി സജ്ജീകരിക്കും. **1.01 ലക്ഷം** പോളിങ് സ്റ്റേഷനുകളിൽ വെബ് കാസ്റ്റിംഗ് ഏർപ്പെടുത്തും.

ഹെഡ് ലൈൻ-2

ലോക തപാൽദിനം

ഇന്ന് ലോക തപാൽദിനം. 1874-ൽ സ്വിസ് തലസ്ഥാനമായ ബേണിൽ യൂണിവേഴ്സൽ പോസ്റ്റൽ യൂണിയൻ സ്ഥാപിതമായതിന്റെ വാർഷികമാണ് തപാൽ ദിനമായി ആചരിക്കുന്നത്. **വിശ്വാസത്തിനായി ഒരുമിച്ച് ;** സുരക്ഷിതവും പരസ്പരബന്ധിതവുമായ ഒരു ഭാവിയായി ഒന്നിക്കൽ എന്നതാണ് ഈ വർഷത്തെ ദിനാചരണ പ്രമേയം. ലോകത്തിലെ തന്നെ ഏറ്റവും വലിയ തപാൽ ശൃംഖലകളിൽ ഒന്നാണ് ഇന്ത്യയുടേത്. ലോകമെമ്പാടുമുള്ള ജനങ്ങൾക്കിടയിൽ ആശയവിനിമയം സാധ്യമാക്കുന്നതിന് തപാൽ സംവിധാനങ്ങൾ വലിയ പങ്ക് വഹിക്കുന്നതായി യു.എൻ സെക്രട്ടറി ജനറൽ അന്റോണിയോ ഗുട്ടറസ് അഭിപ്രായപ്പെട്ടു.

പർഷോത്തം രൂപാല - കൊച്ചി

16-ാമത് കൃഷി ശാസ്ത്ര കോൺഗ്രസ്സ് നാളെ കൊച്ചിയിൽ കേന്ദ്രമന്ത്രി പർഷോത്തം രൂപാല ഉദ്ഘാടനം ചെയ്യും. നാഷണൽ അക്കാദമി ഓഫ് അഗ്രികൾച്ചറൽ സയൻസസ് സംഘടിപ്പിക്കുന്ന പരിപാടി ആദ്യമായാണ് കേരളത്തിൽ നടക്കുന്നത്. കൃഷി അനുബന്ധ വിഷയങ്ങൾ, ഭൂമിയും വെള്ളവും, കാർഷിക ഉൽപാദന സംവിധാനങ്ങൾ, ഉൽപ്പന്നങ്ങൾ, കൃത്യമായ കൃഷി എന്നിവയുമായി ബന്ധപ്പെട്ട എല്ലാ പ്രശ്നങ്ങളും കോൺഗ്രസ്സ് ചർച്ച ചെയ്യും. കൃഷി ശാസ്ത്ര കോൺഗ്രസ്സ് വെള്ളിയാഴ്ച സമാപിക്കും.

പോസ്റ്റത്തോൺ റൺ

ദേശീയ പോസ്റ്റൽ വാരാചരണത്തിന്റെ ഭാഗമായി ലോക തപാൽ ദിനത്തിൽ തപാൽ വകുപ്പ് സതേൺ ഡിവിഷന്റെ ആഭിമുഖ്യത്തിൽ തിരുവനന്തപുരത്ത് പോസ്റ്റത്തോൺ റൺ സംഘടിപ്പിച്ചു. തപാൽ വകുപ്പിലെ നൂതന പദ്ധതികളും ആശയങ്ങളും ജനങ്ങളിലേക്ക് എത്തിക്കുന്നതിന്റെ ഭാഗമായാണ് തപാൽ വകുപ്പ് പോസ്റ്റത്തോൺ സംഘടിപ്പിച്ചത്. മാറ്റത്തിന്റെ തിരിനാളം എന്ന ദീപശിഖ ഏന്തിക്കൊണ്ട് കേരള പോസ്റ്റൽ സർക്കിൾ അത്ലറ്റ് ശ്രീവിദ്യ ഓട്ടത്തിൽ പങ്കെടുത്തു. പഴയകാല തപാൽ വകുപ്പിന്റെ സേവനങ്ങളെ ഓർമ്മിപ്പിച്ചുകൊണ്ട് അഞ്ചലോട്ടക്കാരനും പോസ്റ്റത്തോണിൽ പങ്കെടുത്തു.

സജി ചെറിയാൻ

മത്സ്യ തൊഴിലാളികൾക്കിടയിൽ അപകടങ്ങൾ കുടി വരുന്നത് കണക്കിലെടുത്ത് മത്സ്യബന്ധന മേഖലയിലെ നിയമങ്ങൾ കർശനമായി നടപ്പിലാക്കുമെന്ന് മന്ത്രി സജി ചെറിയാൻ. മൂന്നമ്പത്ത് മരിച്ച മത്സ്യത്തൊഴിലാളികളുടെ

വീടുകൾ സന്ദർശിച്ച ശേഷം മാധ്യമപ്രവർത്തകരോട് സംസാരിക്കുകയായിരുന്നു അദ്ദേഹം. അപകടകരമായ മത്സ്യബന്ധനത്തിന് നിയന്ത്രണം കൊണ്ടുവരുമെന്നും അദ്ദേഹം അറിയിച്ചു. അപകടങ്ങളുടെ സാഹചര്യത്തിൽ, മത്സ്യബന്ധനത്തിന് പോകുന്നവരുടെ രജിസ്ട്രേഷൻ കർശനമായി നടപ്പാക്കും. മത്സ്യഫെഡ് 50,000 ലൈഫ് ജാക്കറ്റുകൾ നൽകിയിട്ടും പലരും മത്സ്യബന്ധനത്തിന് പോകുമ്പോൾ ഇത് ഉപയോഗിക്കുന്നില്ലെന്നും മന്ത്രി ചൂണ്ടിക്കാട്ടി.

കയർ കോർപ്പറേഷൻ- പി. രാജീവ്

കയർ കോർപ്പറേഷനിൽ ആരംഭിക്കുന്ന എക്സ്പോർട്ട് ഡിവിഷൻ, ഗവേഷണ-ഉത്പന്ന രൂപകൽപ്പന കേന്ദ്രം, അന്താരാഷ്ട്ര പ്രദർശന കേന്ദ്രം, കയർ പാർക്ക്, ശീതീകരിച്ച ഓഡിറ്റോറിയം എന്നിവയുടെ ഉദ്ഘാടനം നാളെ മന്ത്രി പി. രാജീവ് നിർവഹിക്കും. അന്താരാഷ്ട്ര നിലവാരമുള്ള ഉൽപ്പന്നങ്ങളുടെ നിർമ്മാണ പരിശീലനം നൽകുന്നതിനായി ട്രെയിനിംഗ് സെന്റർ, പ്രവർത്തന വിപുലീകരണത്തിൽ ഭാഗമായാണ് പരിപാടി.

ആരോഗ്യമന്ത്രി സന്ദർശനം - എറണാകുളം

ആരോഗ്യമന്ത്രിയുടെ നേതൃത്വത്തിൽ സംസ്ഥാനത്തെ മുഴുവൻ താലൂക്ക്, ജില്ലാ, ജനറൽ ആശുപത്രികളും സന്ദർശിച്ച് പ്രവർത്തനങ്ങൾ അവലോകനം ചെയ്യുന്ന പരിപാടിക്ക് ഇന്ന് തുടക്കം. ഇതിന്റെ ഭാഗമായി ഇന്ന് രാവിലെ കോതമംഗലം, മുവാറ്റുപുഴ, പിറവം താലൂക്ക് ആശുപത്രിയിൽ സംഘം സന്ദർശനം നടത്തി. മന്ത്രിയോടൊപ്പം ആരോഗ്യവകുപ്പിലെ ഉദ്യോഗസ്ഥരും പങ്കെടുക്കുന്ന സന്ദർശനം ഈ മാസം അവസാനത്തോടെ

പുർത്തിയാകും. എല്ലാ ദിവസവും വൈകുന്നേരം എംഎൽഎമാർ ഉൾപ്പെടെയുള്ള ജനപ്രതിനിധികളും ഉദ്യോഗസ്ഥരും പങ്കെടുക്കുന്ന അവലോകന യോഗം ജില്ലയിൽ നടക്കും.

ഹെഡ് ലൈൻ-3

വി.ഡി സതീശൻ - കത്ത്

രാജ്യാന്തര താരങ്ങൾ കേരളം വിടുന്നത് നിരാശാജനകമെന്ന് പ്രതിപക്ഷ നേതാവ് വി.ഡി സതീശൻ. സംഭവത്തിൽ അടിയന്തിര ഇടപെടൽ ആവശ്യപ്പെട്ട് അദ്ദേഹം മുഖ്യമന്ത്രിയ്ക്കും കായികമന്ത്രിയ്ക്കും കത്തയച്ചു. രാജ്യാന്തര ബാഡ്മിന്റൻ താരം എച്ച്.എസ് പ്രണോയ്ക്ക് പിന്നാലെ ട്രിപ്പിൾ ജമ്പ് താരങ്ങളായ എൽദോസ് പോൾ, അബ്ദുല്ല അബൂബക്കർ എന്നിവരാണ് കേരളം വിടുന്നത് വെളിപ്പെടുത്തിയത്. ഇത്തരം സംഭവങ്ങൾ സംസ്ഥാനത്തിന്റെ കായിക മേഖലയെ തളർത്തുമെന്നും പ്രതിപക്ഷ നേതാവ് കത്തിൽ ചൂണ്ടിക്കാട്ടി.

നിയമസഭ സബ്ജക്ട് കമ്മിറ്റി

കേരള നിയമസഭയുടെ വനവും പരിസ്ഥിതിയും വിനോദസഞ്ചാരവും സംബന്ധിച്ച സബ്ജക്ട് കമ്മിറ്റി നാളെ കൊല്ലം-കുളത്തുപുഴ ഫോറസ്റ്റ് മ്യൂസിയം ഹാളിൽ യോഗം ചേരും. മന്ത്രി എ.കെ.ശശീന്ദ്രൻ അധ്യക്ഷത വഹിക്കും. 'വനം മേഖലയുമായി ബന്ധപ്പെട്ട് ഇക്കോടൂറിസം പദ്ധതികൾക്ക് പ്രത്യേക പരിഗണന' എന്ന വിഷയം യോഗത്തിൽ ചർച്ച ചെയ്യും.

സ്വർണം -കസ്റ്റംസ്

ശരീരത്തിൽ ഒളിപ്പിച്ച് സ്വർണം കടത്താൻ ശ്രമിച്ച വിമാന യാത്രക്കാരൻ കൊച്ചി വിമാനത്താവളത്തിൽ പിടിയിൽ. ജിദ്ദയിൽ നിന്ന് എത്തിയ മലപ്പുറം സ്വദേശി ഷൗക്കത്ത് അലിയാണ് കസ്റ്റംസ് അധികൃതരുടെ പിടിയിലായത്. 50 ലക്ഷത്തോളം വില വരുന്ന 1168 ഗ്രാം സ്വർണം ഇയാളിൽ നിന്നും കണ്ടെടുത്തു.

കോഴിക്കോട് കോർപ്പറേഷൻ

കോഴിക്കോട് കോർപ്പറേഷന്റെ അജൈവ മാലിന്യ സംസ്കരണ കേന്ദ്രത്തിൽ ഇന്നലെ ഉണ്ടായ തീപിടുത്തവുമായി ബന്ധപ്പെട്ട് വെള്ളയിൽ പോലീസ് കേസെടുത്തു. കോഴിക്കോട് കോർപ്പറേഷൻ അധികൃതർ നൽകിയ പരാതിയിലാണ് നടപടി. സംഭവ സ്ഥലത്ത് ഫോറൻസിക് സംഘം പരിശോധന നടത്തും.

ഹെഡ് ലൈൻ-4

ക്രിക്കറ്റ്

ഐ.സി സി ക്രിക്കറ്റ് ലോകകപ്പിൽ ഇന്ന് ന്യൂസീലന്റ്സ് നെതർലന്റ്സ് പോരാട്ടം. ഉച്ചയ്ക്ക് രണ്ടിന് ഹൈദരാബാദിലെ രാജീവ് ഗാന്ധി ഇന്റർനാഷണൽ ക്രിക്കറ്റ് സ്റ്റേഡിയത്തിലാണ് മത്സരം. ആദ്യ കളി ജയിച്ച ന്യൂസീലന്റ് പട്ടികയിൽ നിലവിൽ ഒന്നാമതാണ്. ഇന്നലെ ആതിഥേയർ ഓസ്ട്രേലിയയെ ആറ് വിക്കറ്റിന് പരാജയപ്പെടുത്തിയിരുന്നു. കെ.എൽ രാഹുൽ, വിരാട് കോഹ് ലി എന്നിവരുടെ മികച്ച പ്രകടനമാണ് ഇന്ത്യയ്ക്ക് ആദ്യമത്സരത്തിൽ മികച്ച വിജയം സമ്മാനിച്ചത്.

ഐ.എസ്.എൽ

ഐഎസ്എല്ലിൽ കേരള ബ്ലാസ്റ്റേഴ്സിന് ആദ്യ തോൽവി. ഇന്നലെ നടന്ന മത്സരത്തിൽ ഒന്നിനെതിരെ രണ്ട് ഗോളുകൾക്കാണ് മുംബൈ, ബ്ലാസ്റ്റേഴ്സിനെ പരാജയപ്പെടുത്തിയത്. ആദ്യ രണ്ട് മത്സരങ്ങളിൽ തുടർച്ചയായ വിജയം സ്വന്തമാക്കിയതിന് പിന്നാലെയാണ് ബ്ലാസ്റ്റേഴ്സ് തോൽവി വഴങ്ങിയത്. ഇതോടെ പോയിന്റ് പട്ടികയിൽ ടീം നാലാമതായി. ഈ മാസം 21-ന് കൊച്ചിയിൽ നോർത്ത് ഇന്ത്യ യുണൈറ്റഡിനെതിരെയാണ് ബ്ലാസ്റ്റേഴ്സിന്റെ അടുത്ത മത്സരം.

ഹെഡ് ലൈൻ-5

കാലവർഷം - (ഇൻട്രോ)

സംസ്ഥാനത്ത് ഈ മാസം പകുതിയോടെ തുലാവർഷം എത്തുമെന്നാണ് പ്രതീക്ഷിക്കുന്നതെന്ന് കൂസാറ്റ് ഡിപ്പാർട്ട്മെന്റ് ഓഫ് അറ്റ്മോസ്ഫെറിക് സയൻസ് അസോസിയേറ്റ് പ്രൊഫസർ ഡോ അഭിലാഷ് എസ്. ആന്ധ്ര- തമിഴ്നാട് തീരങ്ങളിൽ ചക്രവാതച്ചുഴി നിലനിൽക്കുന്നതിനാൽ വരുന്ന ദിവസങ്ങളിൽ ഇടിയോടുകൂടിയ മഴയ്ക്ക് സാധ്യതയുണ്ടെന്നും അദ്ദേഹം ആകാശവാണി വാർത്തകളോട് പറഞ്ഞു.

(വോയിസ്.....)

ഇപ്പോൾ കിട്ടിയത് നിയമസഭാ തിരഞ്ഞെടുപ്പ്

അഞ്ച് സംസ്ഥാനങ്ങളിലെ നിയമസഭാ തിരഞ്ഞെടുപ്പ് തീയതി തിരഞ്ഞെടുപ്പ് കമ്മീഷൻ പ്രഖ്യാപിച്ചു. മിസോറാമിൽ നവംബർ ഏഴിനും, ചരത്തിസ്ഗഡിൽ നവംബർ ഏഴിനും, 17-നും രണ്ട് ഘട്ടമായി വോട്ടെടുപ്പ്.

മധ്യപ്രദേശിൽ ഒരു ഘട്ടമായി നവംബർ 17-നാണ് വോട്ടെടുപ്പ്. രാജസ്ഥാനിൽ നവംബർ 23 നും തെലങ്കാനയിൽ നവംബർ 30 നും വോട്ടെടുപ്പ് നടക്കും.

മഴ - സംസ്ഥാനം

സംസ്ഥാനത്ത് അഞ്ച് ദിവസം വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥ വകുപ്പ്. ഇന്ന് മലപ്പുറം, കോഴിക്കോട്, വയനാട് ജില്ലകളിൽ മഞ്ഞ ജാഗ്രത പ്രഖ്യാപിച്ചു. നാളെ മലപ്പുറം, കോഴിക്കോട്, വയനാട്, കണ്ണൂർ ജില്ലകളിലാണ് മഞ്ഞ ജാഗ്രത.

മലപ്പുറം - അപകടം

മലപ്പുറം കൊണ്ടോട്ടി കിഴിശ്ശേരി കുഴിയംപറമ്പിൽ യുവാവ് കുത്തേറ്റ് മരിച്ച സംഭവത്തിൽ മണിക്കൂറുകൾക്കകം 4 പേർ കൊണ്ടോട്ടി പോലീസിന്റെ പിടിയിൽ. അറസ്റ്റിലായ 2 പേരെ ഇന്ന് രാവിലെ 10 മണിയോടെ കുഴിയംപറമ്പിലെ സംഭവ സ്ഥലത്ത് തെളിവെടുപ്പിന് എത്തിച്ച് തെളിവെടുത്തു.

.....പ്രധാന വാർത്തകൾ വീണ്ടും...

1. അഞ്ച് സംസ്ഥാനങ്ങളിലെ നിയമസഭാ തിരഞ്ഞെടുപ്പ് തീയതി പ്രഖ്യാപിച്ചു. മിസോറാമിൽ നവംബർ ഏഴിനും, ഛത്തീസ്ഗഡിൽ നവംബർ ഏഴിനും, 17-നും വോട്ടെടുപ്പ്. മധ്യപ്രദേശിൽ നവംബർ 17 ന് വോട്ടെടുപ്പ്.
2. വിശ്വാസത്തിനായി ഒരുമിച്ച് ; സുരക്ഷിതവും പരസ്പരബന്ധിതവുമായ ഒരു ഭാവിയ്ക്കായി ഒന്നിക്കൽ എന്ന സന്ദേശവുമായി ഇന്ന് ലോക തപാൽദിനം.

-
3. രാജ്യാന്തര താരങ്ങൾ കേരളം വിടുന്നത് നിരാശാജനകമെന്ന് പ്രതിപക്ഷ നേതാവ്. അടിയന്തര ഇടപെടൽ ആവശ്യപ്പെട്ട് ശ്രീ വി.ഡി സതീശൻ മുഖ്യമന്ത്രിയ്ക്കും കായികമന്ത്രിയ്ക്കും കത്തയച്ചു.
 4. ഐ.സി സി ക്രിക്കറ്റ് ലോകകപ്പിൽ ഇന്ന് ന്യൂസിലന്റ് - നെതർലന്റ്സ് പോരാട്ടം. മത്സരം ഉച്ചയ്ക്ക് രണ്ടിന് ഹൈദരാബാദ് രാജീവ് ഗാന്ധി ഇന്റർനാഷണൽ ക്രിക്കറ്റ് സ്റ്റേഡിയത്തിൽ.
 5. സംസ്ഥാനത്ത് അഞ്ച് ദിവസം വിവിധ ജില്ലകളിൽ ഒറ്റപ്പെട്ട ശക്തമായ മഴയ്ക്ക് സാധ്യതയെന്ന് കേന്ദ്ര കാലാവസ്ഥ വകുപ്പ്. സംസ്ഥാനത്ത് ഈ മാസം പകുതിയോടെ തുലാവർഷം എത്തുമെന്ന് പ്രതീക്ഷ.

